



ໜ່ວຍງານຂ່າວສານ ພະແນກສັງລວມ ຫ້ອງການ ທຫລ
ໂທ / ແຟັກ (856-21) 260283

ການຊໍາລະສະສາງ

ໃນການຍຸບເລິກ ຫຼື ການລົ້ມລະລາຍຂອງທະນາຄານທຸລະກິດ

ສະບາຍດີ ທ່ານຜູ້ອ່ານທີ່ຮັກແພງ! ເປັນເລື່ອງປົກກະຕິຂອງການດໍາເນີນທຸລະກິດ ຖ້າຫາກທຸລະກິດມີຄວາມອົມຕົວ ທຸລະກິດ ຫຼື ກິດຈະການເຫຼົ່ານັ້ນອາດຈະມີການຍຸບເລິກ ຫຼື ປິດຕົວໄປ ແຕ່ໃນບາງທຸລະກິດທີ່ມີຜົນການດໍາເນີນງານ ຫຼື ຜົນດໍາເນີນທຸລະກິດບໍ່ດີ ຮ້າຍແຮງໄປກວ່ານັ້ນອາດຈະເກີດມີໜີ້ສິນຫຼາຍ ຫຼື ເກີນຄວາມສາມາດໃນການໃຊ້ແທນ ແລະ ກ້າວໄປເຖິງການລົ້ມລະລາຍຊຶ່ງສິ່ງໜຶ່ງທີ່ເກີດຂຶ້ນຕາມມາເມື່ອມີການລົ້ມລະລາຍນັ້ນກໍຄືການໃຊ້ແທນໜີ້ສິນ ແລະ ຄ່າໃຊ້ຈ່າຍຕ່າງໆທີ່ເກີດຂຶ້ນ. ໃນຂະແໜງທະນາຄານກໍເຊັ່ນດຽວກັນຫາກທະນາຄານທຸລະກິດມີການຍຸບເລິກ ຫຼື ສານຕັດສິນລົ້ມລະລາຍສິ່ງໜຶ່ງທີ່ຕ້ອງໄດ້ຈັດຕັ້ງປະຕິບັດ ຄື **ການຊໍາລະສະສາງ**. ສະນັ້ນ, ໃນຄັ້ງນີ້ຜູ້ຂຽນຈະມານໍາສະເໜີກ່ຽວກັບການຊໍາລະສະສາງໃນການຍຸບເລິກ ຫຼື ການລົ້ມລະລາຍຂອງທະນາຄານທຸລະກິດ ວ່າມີຄືແນວໃດ? ໃຫ້ທ່ານຜູ້ອ່ານໄດ້ຮັບຊາບ.

ໂດຍອີງຕາມ ພາກທີ VII ໝວດທີ 2 ຂອງກົດໝາຍວ່າດ້ວຍທະນາຄານທຸລະກິດ (ສະບັບປັບປຸງ) ສະບັບເລກທີ 56/ສພຊ, ລົງວັນທີ 07 ທັນວາ 2020 ໄດ້ກຳນົດກ່ຽວກັບການຊໍາລະສະສາງ ຂອງທະນາຄານທຸລະກິດ ແລະ ສາຂາທະນາຄານທຸລະກິດຕ່າງປະເທດໄວ້ວ່າ: ພາຍຫຼັງການຍຸບເລິກ ຫຼື ສານຕັດສິນລົ້ມລະລາຍ, ທະນາຄານແຫ່ງ ສປປ ລາວ ຈະແຕ່ງຕັ້ງຄະນະ ຫຼື ຜູ້ຊໍາລະສະສາງ ຕາມທີ່ໄດ້ກຳນົດໄວ້ໃນລະບຽບການຂອງທະນາຄານແຫ່ງ ສປປ ລາວ.

ທະນາຄານແຫ່ງ ສປປ ລາວ ເປັນຜູ້ຝຶກຈາລະນາຍຸບເລິກທະນາຄານທຸລະກິດ ແລະ ສາຂາທະນາຄານທຸລະກິດຕ່າງປະເທດ ຕາມແຕ່ລະກໍລະນີ ຊຶ່ງໃນຂະບວນການຊໍາລະສະສາງຂອງທະນາຄານທຸລະກິດທີ່ຍຸບເລິກດ້ວຍຄວາມສະໝັກໃຈ ຖ້າຫາກເຫັນວ່າທະນາຄານດັ່ງກ່າວມີຄວາມສາມາດຊໍາລະສະສາງໜີ້ສິນຕໍ່ຜູ້ຝາກເງິນ ແລະ ເຈົ້າໜີ້ອື່ນໄດ້ຢ່າງຄົບຖ້ວນ ທະນາຄານແຫ່ງ ສປປ ລາວ ກໍຈະມອບໃຫ້ທະນາຄານທຸລະກິດທີ່ຂໍຍຸບເລິກນັ້ນ ຈັດຕັ້ງການຊໍາລະສະສາງດ້ວຍຕົນເອງໄດ້ ແຕ່ຕ້ອງມີການຕິດຕາມຢ່າງໃກ້ຊິດ. ສໍາລັບສາຂາທະນາຄານທຸລະກິດຕ່າງປະເທດທີ່ຖືກຍຸບເລິກດ້ວຍກໍລະນີ ຫຼື ສາເຫດອື່ນເຊັ່ນໄດ້ຮັບການອະນຸຍາດດໍາເນີນທຸລະກິດ ບົນພື້ນຖານການສະໜອງຂໍ້ມູນທີ່ບໍ່ຖືກຕ້ອງ, ບໍ່ສາມາດແກ້ໄຂວິກິດ, ສໍານັກງານໃຫຍ່ຂອງສາຂາທະນາຄານທຸລະກິດຕ່າງປະເທດ ຖືກຍຸບເລິກ ຫຼື ລົ້ມລະລາຍ. ທະນາຄານແຫ່ງ ສປປ ລາວ ຈະແຕ່ງຕັ້ງຄະນະສໍາລະສະສາງ ເພື່ອດໍາເນີນການຊໍາລະສະສາງ ແລະ ໃນກໍລະນີຍຸບເລິກດ້ວຍສາເຫດ “ບໍ່ສາມາດແກ້ໄຂວິກິດ” ທະນາຄານແຫ່ງ ສປປ ລາວ ຈະແຈ້ງໃຫ້ສໍານັກງານປົກປ້ອງເງິນຝາກ ຈ່າຍຄືນເງິນຝາກທີ່ໄດ້ຮັບການປົກປ້ອງ ແລະ ສໍານັກງານໃຫຍ່ຂອງສາຂາທະນາຄານທຸລະກິດຕ່າງປະເທດດັ່ງກ່າວຕ້ອງຮັບຜິດຊອບຊໍາລະສະສາງໜີ້ສິນຂອງສາຂາຕົນທີ່ຖືກຍຸບເລິກຢ່າງຄົບຖ້ວນ.

ໃນຂະບວນການລົ້ມລະລາຍ ພາຍຫຼັງທະນາຄານແຫ່ງ ສປປ ລາວ ຮ້ອງຝ່ອງໃຫ້ສານຕັດສິນລົ້ມລະລາຍ ຕໍ່ທະນາຄານທຸລະກິດທີ່ຢູ່ໃນພາວະວິກິດ ທີ່ເຫັນວ່າທະນາຄານທຸລະກິດດັ່ງກ່າວ ບໍ່ສາມາດຜື້ນຜູ ຫຼື ດໍາເນີນການຜື້ນຜູແລ້ວ ແຕ່ທະນາຄານທຸລະກິດຍັງບໍ່ສາມາດຄົງຕົວຢູ່ໄດ້ ໂດຍມີໜີ້ສິນຫຼາຍກວ່າຊັບສິນ ທະນາຄານແຫ່ງ ສປປ ລາວ ຈະແຈ້ງໃຫ້ສໍານັກງານປົກປ້ອງເງິນຝາກ ເພື່ອປະຕິບັດການຈ່າຍຄືນເງິນຝາກທີ່ໄດ້ຮັບການປົກປ້ອງ ຕາມລະບຽບການທີ່ກ່ຽວຂ້ອງ ແລະ ເມື່ອມີຄໍາຕັດສິນຂອງສານໃຫ້ທະນາຄານທຸລະກິດລົ້ມລະລາຍ ທະນາຄານແຫ່ງ ສປປ ລາວ ຈະແຕ່ງຕັ້ງຄະນະ ຫຼື ຜູ້ຊໍາລະສະສາງ ເພື່ອດໍາເນີນການຊໍາລະສະສາງ.

ໂດຍ ຄະນະ ຫຼື ຜູ້ຊຳລະສະສາງ ແມ່ນປະຕິບັດສິດ ແລະ ໜ້າທີ່ ດັ່ງນີ້:

1. ປະຕິບັດໜ້າທີ່ແທນຜູ້ບໍລິຫານ ແລະ ຜູ້ຖືຮຸ້ນ ຂອງທະນາຄານທຸລະກິດ ໃນການຊຳລະສະສາງ;
2. ຄວບຄຸມທ້ອງຖານ, ປຶ້ມບັນຊີ, ປຶ້ມບັນທຶກຕ່າງໆ ແລະ ຊັບສິນຂອງທະນາຄານທຸລະກິດ ຫຼື ບໍລິສັດໃນກຸ່ມ;
3. ລົບລ້າງສັນຍາຂອງທະນາຄານທຸລະກິດ ທີ່ເຮັດຂຶ້ນໂດຍບໍ່ຖືກຕ້ອງ;
4. ປົກປັກຮັກສາຊັບສິນຂອງທະນາຄານທຸລະກິດບໍ່ໃຫ້ຕົກເຮ່ຍເສຍຫາຍ;
5. ເກັບກູ້ຊັບສິນຂອງທະນາຄານທຸລະກິດ;
6. ຂຶ້ນບັນຊີ ເຈົ້າໜີ້, ລູກໜີ້ ແລະ ຊັບສິນ, ສ້າງບົດສະຫຼຸບຊັບສິມບັດຂອງທະນາຄານທຸລະກິດຄືນໃໝ່ ແລ້ວສົ່ງສຳເນົາໃຫ້ທະນາຄານແຫ່ງ ສປປ ລາວ ພ້ອມທັງພິມເຜີຍແຜ່ຜ່ານສື່ມວນຊົນ;
7. ກຳນົດຈຳນວນເງິນທີ່ຈະຊຳລະສະສາງຕາມບຸລິມະສິດ;
8. ກຳນົດແຜນ, ວິທີການ ແລະ ຮູບແບບການຊຳລະສະສາງຊັບສິນ, ໜີ້ສິນ ເພື່ອສະເໜີທະນາຄານແຫ່ງ ສປປ ລາວ ພິຈາລະນາ;
9. ລາຍງານໃຫ້ທະນາຄານແຫ່ງ ສປປ ລາວ ກ່ຽວກັບຄວາມຄືບໜ້າຂອງການຊຳລະສະສາງຢ່າງເປັນປົກກະຕິ;
10. ນຳໃຊ້ສິດ ແລະ ປະຕິບັດໜ້າທີ່ອື່ນ ຕາມທີ່ໄດ້ກຳນົດໃນໄວ້ໃນກົດໝາຍ.

ພາຍຫຼັງການກຳນົດຈຳນວນເງິນທີ່ຈະຊຳລະສະສາງ ພ້ອມທັງແຜນ, ວິທີການ ແລະ ຮູບການຊຳລະສະສາງຊັບສິນ ແລະ ໜີ້ສິນຂອງທະນາຄານທຸລະກິດທີ່ຖືກຍຸບເລີກ ຫຼື ລົ້ມລະລາຍແລ້ວ ຈະມີການຊຳສະສາງເງິນໃຫ້ເຈົ້າໜີ້ ແລະ ພາກສ່ວນກ່ຽວຂ້ອງ ໂດຍມີບຸລິມະສິດດັ່ງນີ້:

- ຄ່າໃຊ້ຈ່າຍໃນການຊຳລະສະສາງ;
- ຊົດເຊີຍໃຫ້ສຳນັກງານປົກປ້ອງເງິນຝາກ;
- ຈ່າຍຄືນເງິນຝາກທີ່ບໍ່ໄດ້ຮັບການປົກປ້ອງ ແລະ ສ່ວນທີ່ຍັງເຫຼືອຈາກການໄດ້ຮັບການປົກປ້ອງ;
- ຈ່າຍເງິນເດືອນ ແລະ ຄ່າແຮງງານຂອງພະນັກງານທະນາຄານທຸລະກິດ ຍົກເວັ້ນຜູ້ບໍລິຫານ;
- ໃຊ້ແທນໜີ້ສິນທີ່ມີການຄ້າປະກັນຕາມສັນຍາ;
- ພັນທະທາງດ້ານການເງິນທີ່ມີຕໍ່ລັດ;
- ໃຊ້ແທນໜີ້ສິນທີ່ບໍ່ມີການຄ້າປະກັນ;
- ແບ່ງປັນໃຫ້ຜູ້ຖືຮຸ້ນຂອງທະນາຄານທຸລະກິດ ຫຼື ໂອນຄືນໃຫ້ສຳນັກງານໃຫຍ່.

ເມື່ອດຳເນີນການຊຳລະສະສາງສຳເລັດ ຄະນະ ຫຼື ຜູ້ຊຳລະສະສາງ ຈະເຮັດບົດລາຍງານໃຫ້ທະນາຄານແຫ່ງ ສປປ ລາວ ສ່ວນການລົ້ມລະລາຍ ນອກຈາກສິ່ງບົດລາຍງານໃຫ້ທະນາຄານແຫ່ງ ສປປ ລາວ ແລ້ວ ຍັງຕ້ອງສົ່ງບົດລາຍງານໃຫ້ອົງການຈັດຕັ້ງປະຕິບັດຄຳຕັດສິນຂອງສານທີ່ກ່ຽວຂ້ອງ ເພື່ອປິດສຳນວນຄະດີ. ຫຼັງຈາກທີ່ທະນາຄານແຫ່ງ ສປປ ລາວ ໄດ້ຮັບຮອງເອົາບົດລາຍງານດັ່ງກ່າວແລ້ວ ຄະນະ ຫຼື ຜູ້ຊຳລະສະສາງ ຈະໝົດຄວາມຮັບຜິດຊອບ ແລະ ຖືວ່າການຊຳສະສາງສິ້ນສຸດລົງ.

ທີ່ກ່າວມານັ້ນ ແມ່ນການຊຳລະສາງໃນການຍຸບເລີກ ຫຼື ການລົ້ມລະລາຍຂອງທະນາຄານທຸລະກິດ ແລະ ສາຂາທະນາຄານທຸລະກິດຕ່າງປະເທດ ຊຶ່ງເມື່ອມີການຍຸບເລີກ ຫຼື ສານຕັດສິນໃຫ້ລົ້ມລະລາຍແລ້ວ ທະນາຄານແຫ່ງ ສປປ ລາວ ແມ່ນຈະແຕ່ງຄະນະຊຳລະສະສາງເພື່ອເຂົ້າມາປະຕິບັດໜ້າທີ່ ແລະ ດຳເນີນການຊຳລະສະສາງ ໃຫ້ແກ່ເຈົ້າໜີ້ ແລະ ພາກສ່ວນກ່ຽວຂ້ອງຕາມຂັ້ນບຸລິມະສິດໂດຍທະນາຄານທຸລະກິດເອງແມ່ນຕ້ອງໄດ້ມີພັນທະຮັບຜິດຊອບໃຊ້ແທນໜີ້ສິນ ແລະ ຄ່າໃຊ້ຈ່າຍຕ່າງໆທີ່ຕົນສ້າງຂຶ້ນຢ່າງຄົບຖ້ວນ.

ບົດຄວາມໂດຍ: ນ. ຄຳເປົ້າ ສຸວໍລະວົງ, ກົມນິຕິກຳ ທະນາຄານແຫ່ງ ສປປ ລາວ